

SCRIPT OF MORNING GOJRI NEWS BULLETIN 22MAY 2026

1015HRS

مارننگ گوجری نیوز بولٹن 22 مئی 2026

یوہ آکاشوانی جموں ہے محمد اکرم تیں خبر سُنو۔

LG SMVD

لیفٹیننٹ گورنر منوج سنہا نے کٹڑا مانہ دیوی غا ایک جدید بین الاقوامی عجائب گھر غا قیام غا سلسلہ مانہ ایک اعلیٰ سطحی اجلاس غی صدارت کی۔ اس عجائب گھر نانہہ شکتی روایات واسطے ایک عالمی روحانی تے ثقافتی مرکز غا طور ور تیار کرن گو منصوبو ہے۔ اجلاس غے دوران بورڈ اراکین تے دیگر متعلقہ افراد نے تجاویز پیش کیں کہ مجوزہ عجائب گھر نانہہ عالمی معیار غو ادارو بنايو جے تانجے زائرین نانہہ جدید ٹیکنالوجی، تاریخی نوادرات، مقامی روایات تے دلکش انداز بیان غے ذریعے ماتا شکتی غا بارا مانہ گہری معلومات فراہم کی جاسکیں۔ حکام غے مطابق میوزیم مانہہ اکاون شکتی پیٹھوں غی مقدس علامتاں غے نال ماں درگا غانو مقدس روپ وی پیش کیا جئیں گا۔ اسے دوران لیفٹیننٹ گورنر منوج سنہا نے شری ماتا ویشنو دیوی شرانین مانہہ نوا تعمیر شدہ ویشنوی بھون نانہہ وی عقیدت منداں غے ناں وقف کیو۔ اس غو مقصد زائرین واسطے رہائش تے دیگر سہولیات نانہہ بہتر بنانو ہے۔ تقریباً 45 ہزار 7 سو 84 مربع فٹ رقبہ ور تعمیر کیا گیا اس نوا ویشنوی بھون مانہہ زائرین واسطے 78 جدید تے آرام دہ کمرہ موجود ہیں۔

ADVISOR INDUSTRIES

وزیر اعلیٰ غا مشیر ناصر اسلم وانی نے جموں غی صنعتی تے تجارتی انجمنان غے نال ایک اہم اجلاس کیو، جس مانہہ مرکزی زیر انتظام غا صنعتی شعبہ نانہہ درپیش مسائل تے ترقی غا امکانات ور تبادلہ خیال کیو گیو۔ نمائنداں نے مالی امداد، کاروبار مانہہ آسانی، ای-ایمپون اندراج مانہہ توسیع، مقامی صنعتاں غا فروغ تے ٹریکنگ سیاحت غی ترقی جیسا امور نانہہ اُجاگر کیو۔ مشیر ناصر اسلم وانی نے کہیو کہ حکومت جموں کشمیر مانہہ کاروباری ماحول نانہہ مزید بہتر تے صنعتاں نانہہ مضبوط و مسابقتی بنان واسطے پُر عزم ہے۔ انہاں نے روزگار گا موقع پیدا کرن، موجودہ صنعتی یونٹس غی مدد تے زرعی و-اون ور مبنی صنعتاں گا فروغ ور وی زور دتو تانجے پائیدار صنعتی ترقی تے لوکاں واسطے زیادہ روزگار غا مواقع فراہم کیا جاسکیں۔

MUBARAK MANDI LIB

جموں غا تاریخی مبارک منڈی کمپلیکس مانہہ ہیریٹیج کیفے ٹریا، ریسٹورینٹ تے کتاب گھر غو گزشتہ روز افتتاح کیو گیو۔ یوہ قدم ڈوگرہ ورثہ غا اس تاریخی مقام نانہہ ایک اہم ثقافتی تے سیاحتی مرکز مانہہ تبدیل کرن غی جانب ایک بڑی پیش رفت منیو جارہی ہے۔ جموں سمارٹ سٹی لمٹیڈ غے تحت تیار کی گئی اس سہولت مانہہ روایتی طرز تعمیر نانہہ جدید سہولیات غے نال جوڑیو گیو ہے۔ ات 150 مہماناں

واسطے اندرونی تے بیرونی کھان پین غو انتظام ہے، جد کہ جموں کشمیر غی تاریخ تے ثقافت تیں متعلق ایک خصوصی لائبریری وی قائم کی گئی ہے حکام غے مطابق، یوہ منصوبو سیاحان نانہہ شاہی ورثہ غا منفرد تجربہ فراہم کرے غو، جد کہ قریب ہی ایک کثیر منزلہ پارکنگ غی سہولت وی تیار کی جارئی ہے۔

FLOWER BLOOM FESTIVAL

ماحولیاتی سیاحت نانہہ فروغ دین تے قدرتی ورثہ نانہہ آجاگر کرن غا مقصد تیں ضلع رام بن غا گول علاقہ غا ڈھیریاں ٹاپ تونگلی مانہہ پہلا آئرس فلاور بلوم تقریب منعقد کی گئی۔ ڈپٹی کمشنر محمد الیاس خان نے بطور مہمان خصوصی اس میلہ گو افتتاح کیو، جس مانہہ افسران، مقامی فنکاراں، طلبہ تے مقامی لوکاں نے شرکت کی۔ تقریب مانہہ کھلا ہوا آئرس پھولاں گا باغات، ثقافتی پروگرام، بیداری ڈرامہ تے مقامی کھان غی اشیاء، دستکاری غا سٹال شامل تھا۔ اس موقع ور خطاب کرتا واں ڈپٹی کمشنر رام بن نے علاقہ مانہہ سیاحت غا امکانات نانہہ آجاگر کیو تے نشہ مُکت جموں کشمیر مہم غے تحت نوجوانان نانہہ مثبت سرگرمیاں غی جانب راغب کرن ور زور دتو۔

HAMZA KILLED

غا پلوامہ دہشت گرد حملہ گا مبینہ ماسٹر مائینڈ مانہہ شامل حمزہ برہان کل 2019 اُس وقت ماریو گیو، جد مقبوضہ کشمیر، مانہہ نامعلوم مسلح افراد نے اس ور فائرنگ کی۔ حمزہ برہان، جس نانہہارجومند گلزار ڈار عرف ڈاکٹر گا ناں تیں وی جانیو جے، البدر دہشت گرد تنظیم غو کمانڈر تھو، تے بھارت نے اپریل 2022 مانہہ اس نانہہ جموں کشمیر مانہہ دہشت گردانہ سرگرمیاں مانہہ ملوث ہون ور دہشت گرد قرار دتو تھو۔ پلوامہ حملہ تیں بعد وہ پاکستان غا زیر قبضہ کشمیر مانہہ ایک استاد غا روپ مانہہ چھپو رہیو۔ مقامی پولیس غے مطابق، مظفر آباد غا گوجرہ علاقہ مانہہ ایک نجی کالج غا پرنسپل حمزہ برہان نانہہ اُس وقت نشانو بنایو گیو، جد وہ گزشتہ روز سویرے کالج تیں باہر نکلو، حملہ آوراں نے قریب تیں اس ور متعدد گولی چلائیں۔

MeT SRINAGAR

محکمہ موسمیات سرینگر غے مطابق، یکم مارچ تیں 21 مئی 2026 توڑی جموں کشمیر مانہہ بارش غی کمی درج کی گئی۔ کشمیر خطہ مانہہ 34 فی صد کہٹ بارش ریکارڈ کی گئی، جد کہ جموں خطہ مانہہ معمول تیں 20 فی صد کہٹ بارش ہوئی، جس سنگ پانی غی دستیابی تے زرعی شعبہ ور اثرات گا حوالہ تیں تشویش پیدا ہوئی ہے۔ دوجے پاسے، محکمہ موسمیات نے اج واسطے احتیاطی ہدایات جاری کرتا واں جموں تے کشمیر خطہ غا بعض علاقان مانہہ گرج چمک، اسمانی بجلی، ژالہ باری تے 40 تیں 50 کلو میٹر فی گھنٹہ غی رفتار تیں تیز ہواواں غی پیش گوئی کی ہے، جد کہ کُجھ مقامات ور ہواواں غی رفتار 60 کلو میٹر فی گھنٹہ تیں وی تجاوز کر سکے۔ لوکاں نانہہ محتاط رہن تے ڈھیلہ ڈھانچہ نانہہ محفوظ رکھن غی ہدایت دتی گئی ہے۔
